

गृह मंत्री

केंद्रीय गृह मंत्री अमित शाह और मुख्यमंत्री डॉ. मोहन यादव की मौजूदगी में कल ग्वालियर में अभ्युदय मध्यप्रदेश ग्रोथ समिट का आयोजन किया जाएगा। ग्रोथ समिट के दौरान प्रदेश में दो लाख करोड़ रुपये के विकास कार्यों का लोकार्पण और भूमिपूजन किया जाएगा। मुख्यमंत्री ने कहा कि यह समिट मध्यप्रदेश के विकास, निवेश और रोजगार के नए अवसरों की दिशा में एक महत्वपूर्ण कदम होगा।

शिवराज-जी राम जी

केंद्रीय कृषि मंत्री शिवराज सिंह चौहान ने कहा है कि विकसित भारत: जी-राम-जी योजना के तहत केंद्र सरकार का योगदान मनरेगा के 86 हजार करोड़ रुपये की तुलना बढ़कर लगभग 95 हजार करोड़ रुपये कर दिया गया है। उन्होंने कहा कि यह ग्रामीण रोजगार के लिए सरकार के निरंतर और मजबूत समर्थन को दर्शाता है। एक अंग्रेजी दैनिक में प्रकाशित लेख में श्री चौहान ने कहा कि राष्ट्रपति ने विकसित भारत - रोजगार और आजीविका मिशन (ग्रामीण) अधिनियम, 2025 को मंजूरी दे दी है, जिससे वैधानिक मजदूरी रोजगार गारंटी को बढ़ाकर 125 दिन कर दिया गया है।

सांसद खेल महोत्सव

सतना लोकसभा क्षेत्र में सांसद खेल महोत्सव-2025 का समापन समारोह कल आयोजित किया जाएगा। इस सम्बन्ध में जानकारी देते हुए सांसद गणेश सिंह ने बताया कि इस दौरान प्रधानमंत्री नरेंद्र मोदी वर्चुअल माध्यम से खिलाड़ियों को संबोधित करेंगे। कार्यक्रम के मुख्य अतिथि के रूप में अंतरराष्ट्रीय बैडमिंटन खिलाड़ी एवं ओलंपिक पदक विजेता साइना नेहवाल शामिल होंगी। समापन समारोह के दौरान खिलाड़ियों का सम्मान किया जाएगा और खेलों के माध्यम से युवाओं को आगे बढ़ाने का संदेश दिया जाएगा।

पत्रकार वार्ता

खाद्य, नागरिक आपूर्ति एवं उपभोक्ता संरक्षण मंत्री गोविंद सिंह राजपूत ने आज भोपाल में आयोजित पत्रकार वार्ता में डॉ. मोहन यादव सरकार के दो वर्षों की उपलब्धियों की जानकारी दी। मंत्री राजपूत ने बताया कि पांच करोड़ पच्चीस लाख से अधिक नागरिकों को मुफ्त अनाज मुहैया कराया गया है ...

प्रधानमंत्री-इसरो

काउंटडाउन.....और इसी के साथ आज भारतीय अंतरिक्ष अनुसंधान संगठन ने एक और ऐतिहासिक सफलता हासिल की है। इसरो ने आज एलवीएम-3 एम6 मिशन के माध्यम से अमरीका के अगली पीढ़ी के ब्लू बर्ड ब्लॉक-2 संचार उपग्रह को पृथ्वी की निचली कक्षा में सफलतापूर्वक स्थापित किया है। प्रधानमंत्री नरेन्द्र मोदी ने इस उपलब्धि पर इसरो की पूरी टीम को बधाई देते हुए कहा कि यह भारत की अंतरिक्ष यात्रा का एक गौरवपूर्ण और महत्वपूर्ण कदम है। वहीं मुख्यमंत्री डॉ. मोहन यादव ने कहा कि इस सफलता ने 'नए भारत' की वैज्ञानिक क्षमता, कौशल और आत्मविश्वास को विश्व पटल पर एक बार फिर स्थापित किया है। प्रधानमंत्री के दूरदर्शी नेतृत्व में भारत तेजी से अंतरिक्ष महाशक्ति बनने की ओर अग्रसर है।

सुशासन दिवस

भोपाल स्थित मंत्रालय में आज सुशासन दिवस मनाया गया। पूर्व प्रधानमंत्री अटल बिहारी वाजपेयी के जन्मदिवस के एक दिन पूर्व आयोजित कार्यक्रम में पिछड़ा वर्ग एवं अल्पसंख्यक कल्याण राज्य मंत्री कृष्णा गौर ने सरदार वल्लभ भाई पटेल पार्क में अधिकारियों और कर्मचारियों को सुशासन की शपथ दिलाई। इससे पहले उन्होंने अटल बिहारी वाजपेयी के चित्र पर माल्यार्पण किया। मंत्री कृष्णा गौर ने शासन को अधिक पारदर्शी, जनकल्याणकारी, सहभागी और जवाबदेह बनाने का संकल्प दिलाया। इस अवसर पर भोपाल सांसद आलोक शर्मा सहित मंत्रालय के वरिष्ठ अधिकारी और कर्मचारी उपस्थित रहे।

संक्षिप्त समाचार

- जबलपुर जिले में मतदाता सूची सत्यापन के दौरान एक बड़ा कदम उठाया जा रहा है। जिला निर्वाचन अधिकारी और कलेक्टर राघवेंद्र सिंह ने घोषणा की है कि 69 हजार 262 मतदाताओं को नोटिस जारी किए जाएंगे।
- नर्मदापुरम में सुशासन सप्ताह के अंतर्गत जिले में 25 दिसंबर तक सभी विभाग अपनी उत्कृष्ट गतिविधियां अनिवार्य रूप से पोर्टल पर अपलोड करेंगे।
